

ज़िन्दगी का सिस्टम

आयतुल्लाहिलउज़मा सैय्यिदुलउलमा सै० अली नकी नकवी ताबा सराह

सम्पादन: नूरे हिदायत फाउन्डेशन

किस्त-6

तीसरा अध्याय काम का चरण

तकलीद

इन्सान के करने वाले कर्तव्य (Practical Duties)

विश्वास के पोढ़े होने का खुला नतीजा कर्मों में ज़िम्मेदारी का एहसास (Sense) है। 'बालिग' होने के साथ ही इन्सान पर ये ज़िम्मेदारी सख्ती के साथ लागू होगी। शरीयत के लेहाज़ से यह अब तक आज़ाद था, अब बंध गया, अब इसका उठना-बैठना, चलना-फिरना, रुकना, होठों का हिलाना और आंखों का चलना सब पर शरीयत का हुक्म लगाया गया और यह सब हिसाब-किताब में शामिल हो गये और उसके कर्म और कर्तव्यों की सख्ती के साथ देखरेख होने लगी है।

अब सबसे पहले जो नमाज़ का वक़्त आयेगा उसमें उसको वाजिब के तौर पर नमाज़ पढ़ना होगी और नमाज़ के लिए सही तौर पर पाक होना ज़रूरी होगा, जिसके लिए कुछ हालतों में तो स्नान ज़रूरी होगा और कुछ सूरतों में वजू ज़रूरी होगा। बहुत आसान था अगर नमाज़ और पाक होने के सभी मसले हर तरह से एक निश्चित होते और इनमें कोई फ़र्क (भेद) न होता। यह कोई किताब उठा लेता और जो कुछ इसमें लिखा होता उस पर काम करता, मगर मुश्किल ये है कि मसलों में फ़र्क है और अलग-अलग उलमा (धर्मशास्त्रियों) के फ़तवे आपस में अलग-अलग हैं यानी कुछ फ़तवों में फ़र्क पाया जाता है फिर अब ये क्या करें क्योंकि काम करने के लिए तकलीद (अनुयाय) की ज़रूरत है।

ज़िन्दगी के सिस्टम में तकलीद की ज़रूरत

तकलीद के बारे में अक्सर लोगों को ग़लतफ़हमी है। बहुत से लोग इसको पीरी-मुरीदी गुरू-चेले की तरह एक चीज़ समझते हैं, और कुछ इसको एक बेज़रूरत सी चीज़ समझते हैं। हालांकि अगर ग़ौर किया जाए तो ये बिल्कुल प्राकृतिक (natural) चीज़ है, जो दुनिया के हर श्रेणी (Walks of life) में चलता है, और किसी चीज़ को छूट नहीं है। ये ज़ाहिर है कि हर इन्सान हर कला का जानने वाला नहीं हो सकता, हर चीज़ में उसके जानने वाले (माहिर) होते हैं और कुछ ना जानने वाले, इसमें तो कोई शक नहीं कि ना जानने वाले लोग हमेशा ज़रूरत पड़ने पर जानने वाले लोगों के पास जाते हैं। खुदना न चाहे आपका कोई रिश्तेदार बीमार है अगर आप खुद डाक्टर हैं तो अक्सर आप खुद ही उसका इलाज करेंगे लेकिन अगर आप डाक्टर नहीं हैं, तो ज़रूर किसी हकीम वैद्य या डाक्टर के पास जायेंगे, उससे हाल कहेंगे, डाक्टर मरीज़ की जांच करेगा, दवा बतायेगा, आप उसके नुस्खे पर चलेंगे। दवा लायेंगे और रोगी को पिलायेंगे, ये तकलीद नहीं तो क्या है ?

आपको कोई मकान बनवाना हो तो आप आर्किटेक्ट के पास जायेंगे, अपनी ज़रूरतें उससे बयान करेंगे, वह नक्शा बनायेगा, खर्च का अन्दाज़ा लगायेगा, आप उसी के कहने पर चलेंगे, ये तकलीद ही तो है।

आपका कोई मुक़द्दमा सामने आता है तो आप वकील या बैरिस्टर के पास मसला लेके जाते हैं, मुक़द्दमें की पूरी बात सुनाते हैं, वह उसके सारे पहलुओं पर ग़ौर करता है, आप उसी की राय के मुताबिक़ कागज़ों को जमा करते हैं, गवाह तैयार करते हैं और

मुकद्दमें की पैरवी करते हैं, ये तकलीद के अलावा कुछ और नहीं है।

यही बात हर चीज़ में है, फिर जिस मसले की अहमियत जितनी ज्यादा होती है उतना ही उसमें सूझ-बूझ और सोच-समझ से काम लेना पड़ता है। अगर कोई मामूली रोग है तो जो हकीम भी उस वक़्त वहां मौजूद हो उसी के पास जाकर नुस्खा लिखा लिया लेकिन अगर रोग जटिल है तो कोशिश होती है कि जो सबसे बड़ा हकीम या डाक्टर उस समय हो उससे इलाज करवाया जाए। इसी तरह अगर छोटा सा मकान बनवाना है तो किसी मामूली नक्शा बनाने वाले से नक्शा बनवा लेंगे, लेकिन अगर कोई आलीशान कोठी बनवानी हो तो बड़े इन्जीनियर की तलाश हागी। कोई मुकद्दमा बिल्कुल मामूली दस-पांच रुपये का है तो किसी मामूली वकील से काम चल सकता है, लेकिन अगर बड़ा मुकद्दमा है तो फिर आप सब से बड़े वकील के फेर में होंगे। हालांकि एक बड़े डाक्टर, बड़े आर्किटेक्ट और बड़े वकील से भी ग़लती हो सकती है, इसलिए कभी उनके हाथों में और कभी उनके हाथों में भी असफलता/मात हो सकती है। मगर अक्ल का फैसला ये है कि अपनी तरफ़ से कोई कमी नहीं होनी चाहिए, उसके बाद भी अगर नुक़सान हो जाए तो वह किस्मत से जुड़ा है, इन्सान का इसमें कोई दोष नहीं है।

अब देखिये कि शरीयत के हुक्म, यह वह चीज़ है जिससे इन्सान का दीन (धर्म) और दुनिया दोनों जुड़े हैं। अगर हर इन्सान इतनी जानकारी रखता है कि खुद खोज रिसर्च करके और समझ कर राय दे सकता तो बेशक तकलीद की ज़रूरत ही नहीं थी। इसके मानी ये हैं कि हर शख्स मुजतहिद (धर्म के हुक्मों/आदेशों को समझने और रिसर्च करने वाला) होता तो दूसरे की राय की ज़रूरत ही नहीं होती। मगर दुनिया के आम सिस्टम के आधार पर यह काम मुम्किन ही नहीं है और न ही शरीयत में इसका हुक्म है। ज्ञान का कितना ही विकास हो जाए फिर भी दो वर्ग रहना ज़रूरी है। एक धर्म के

जानने वाले लोग यानी आलिम जो धार्मिक मसलों को समझ सकते हैं दूसरे न जानने वाले आम लोग यानी जाहिल। अब ये आम लोग क्या करें? क्या ये समझ लिया जाए कि शरीयत के हुक्मों की उन्हें बिल्कुल ज़रूरत ही नहीं, और उन्हें बिल्कुल आज़ाद छोड़ दिया जाए? फिर जब ये सही नहीं तो इसके सिवा और क्या सूरत है कि ना जानने वाले लोग (जाहिल) जानने वाले लोगों (आलिम) की तरफ़ जाएँ और उन से पूछ कर मसलों पर चलें। इसी का नाम 'तकलीद' है।

इमामों के रहते तकलीद का सिस्टम

यह कोई नई चीज़ नहीं है बल्कि इमामों के काल में भी मौजूद थी। यह बात ज़ाहिर है कि इमाम किसी एक जगह (केन्द्र/Centre) पर होता है। इस्लाम और शिया धर्म बहुत दूर-दूर तक फैला हुआ था और उन दूर रहने वाले लोगों पर भी शरीयत के हुक्म पर चलने की ज़िम्मेदारी थी। हर एक के लिए ये मुम्किन नहीं था कि वह खुद इमाम की सेवा में उपस्थित होकर मसलों को सीधे पूछे और शरीयत की जानकारी प्राप्त करे। बल्कि कुछ लोग ऐसे होते थे जो इमाम^(अव) से धार्मिक मसलों का ज्ञान प्राप्त करें और उसे दूसरे ना जानने वाले लोगों तक पहुँचायें। ज़ाहिर है कि इमामों की हदीसों (कथन) में आम बात (Generally सबके लिए) होती थी। ख़ास बातें (specially ख़ास ख़ास लोगों के लिए अटूट अचूक बातें) होती थीं और बन्धन सच्चाईयाँ होती थीं और रुपक (जहाँ शब्दों के सीधे माने से मतलब न निकले जैसे किसी को शेर कहने कहने के माने हैं कि वह बहादुर है, चौपाया शेर नहीं।) आम लोगों को चाहे वह अरब के रहने वाले ही क्यों न हों, इसका मौक़ा हरगिज़ नहीं है कि वह किसी हदीस को सुनकर आंख बन्द करके उसके सीधे माने पर चलें। वह असहाब (इमामों के साथी) में से धर्म के ज्ञानी ही थे कि जो हदीसों से मानी -मतलब निकाल कर उसके नतीजे (Result/Inference) यानी धर्म के आदेशों को न जानने वालों को बताते थे। यह वही इज्तिहाद (Research) और

तकलीद (अनुसरण/Following) है जिसके बारे में आज सवाल सामने है। खुद रावियों (इमाम से हदीस सुनकर बयान करने वाले) में से सब ऐसे नहीं थे जो सदा अपने निजी ज्ञान पर चलें इसलिये कि कुछ रावी तो ऐसे हैं जिन्हें इत्तेफाक से इमाम के पास पहुँचने का सिर्फ एक ही मौका मिला और उस वक्त की कोई बात उन्होने बयान कर दी, लेकिन वह रावी लोग जो इमाम के बहुत ज्यादा खास होते थे वे भी हर वक्त हर मौके पर मौजूद नहीं रहते थे। इमाम^(अ०) की ज्ञान वर्षा (लोगों तक धार्मिक हुक्मों/आदेशों के पहुँचने का सिलसिला बराबर जारी था। बेशक इमाम^(अ०) बहुत से मसले इनके मौजूद न रहने पर भी बयान करते थे। अब इन रावियों के लिए जो उस वक्त मौजूद नहीं थे उन मसलों को जानने का ज़रिया, उन रावियों का बयान ही हो सकता है जो इत्तेफाक से उस वक्त मौजूद थे, जब इमाम^(अ०) ने मसला बयान किया था। फिर ये बात खुली हुई है कि शब्दों का दुहराना हर एक के बस की बात नहीं है इसके लिए अच्छी याद रखने की अच्छी पुट की ज़रूरत है। सच्चाई यही है कि दूसरे शब्दों में मानी और मतलब का दुहराना ही है जिसके ज़रिये से रवायतें फैलती हैं। ज़ाहिर है कि मानी और मतलब का दुहराना खुद रावी की समझ और नतीजा (Conclusion) निकालने पर निर्भर है और जो कुछ वह समझता है उसी को दूसरों तक पहुँचाता है। वह दूसरे लोग जो इस रवायत को सुन कर उस पर चलते हैं, वह उसकी समझ और निकाले हुए नतीजे पर भरोसा ही तो करते हैं। ये तकलीद नहीं तो और क्या है?

कुर्आनी सबूत

खुद कुर्आन मजीद में दीनी मसलों की जानकारी का जो तरीका बताया गया है वह यही है। पुण्य कथन है।

“क्यों नहीं इनमें से हर समुदाय में से एक गिरोह सफ़र करता ताकि वह दीनी मसलों को समझे और वापस आने के बाद अपने गुट को डरायें। यानी शरीयत (धर्म क़ानून) के कर्तव्यों को चेतायें, शायद कि वह डरें यानी उन कर्तव्यों का पालन करने लगे।

यहाँ उन लोगों के लिए हुक्म दिया गया है जो दूर-दराज़ जगहों पर रहते हैं, उनमें से एक गिरोह को सफ़र करना चाहिए ताकि वह दीनी मसलों को मालूम करें।

यहां ‘लेयसम’ नहीं है जिस के मानी ये होते हैं कि वह हदीसों को सुने और तब इसका ताल्लुक सिर्फ़ अख़बारी रवायतों के दुहराने या बताने से होता है बल्कि ‘लेयतफ़क़हू’ का शब्द है यानी समझें, इसका ताल्लुक मानी मतलब से है और इनका समझना नतीजा निकालने से है। फिर जब वह वापस जाते हैं तो उन्हीं हुक्मों को अपने गुट तक पहुँचाते हैं। अब अगर उनके बताये हुए हुक्मों पर दूसरों का चलना सही न हो तो इस पहुँचाने का कोई फ़ायदा ही नहीं है। फिर साफ़ साफ़ इशारा होता है कि वह लोग डरें यानी उनके बयानों से असर लें। इसका नतीजा सिर्फ़ ये है कि वह उन हुक्मों और कर्तव्यों पर चलने लगे। इसी को ‘तकलीद’ कहते हैं।

हदीसों

हदीसों में भी इसका सबूत है। अबान बिन तग़लब से फ़रमाया है कि “ऐ अबान! मदीने में बैठा करो और फ़तवे दिया करो क्योंकि मुझे पसन्द है कि मेरे शिष्यों (दोस्तों) में तुम्हारे ऐसे लोग दिखाई दें”।

युनुस बिन अबर्दुरहमान से दीनी मसलों को पूछने का हुक्म दिया। ये वही इज्तेहाद और तकलीद का सिस्टम है जो इस वक्त बाकी है यही उस वक्त भी चल रहा था। बेशक उस वक्त इज्तेहाद आसान था क्योंकि उस वक्त मासूम इमाम^(अ०) मौजूद थे और ज़्यादा शक-व-शुबहों के परदे बीच में आड़े नहीं आते थे। इस वक्त इज्तेहाद (कुर्आन व हदीस से धर्म क़ानून के मसले निकालना) ज़्यादा कठिन हो गया है। क्योंकि राय में फ़र्क़ बहुत ज़्यादा है शक़ शुबहे की बहुतायत है और इस ज़माने में मासूम^(अ०) सामने मौजूद नहीं हैं लेकिन इस से इज्तेहाद की सच्चाई पर कोई असर नहीं पड़ता और न ही तकलीद के मानी में कोई बदलाव पैदा होता है।

तक़लीद के केन्द्र का चुनना (तक़लीद किसकी की जाए?)

जिस मामले की जितनी ज़्यादा अहमियत होगी, उसके बारे में उतना ही जतन होगा। तक़लीद दीनी मसले से जुड़ी हुई चीज़ है, जिस पर इन्सान की दुनिया और आख़ेरत निर्भर है, इसलिए तक़लीद के बारे में ये नहीं हो सकता कि आँख बन्द करके जिसकी चाहे तक़लीद कर ली जाए बल्कि ज़रूरत है कि उसमें गहरी सूझबूझ, कड़ी छानबीन और चुनाव से काम लिया जाए। कुछ लोग तो इसमें 'आलम' (सबसे ज़्यादा जानने वाला) होने की शर्त ज़रूरी समझते हैं यानी उसकी तक़लीद ज़रूरी है जिसकी राय सभी इल्म रखने वालों में सबसे ज़्यादा सही (शुद्ध) हो। मगर इस तरह मेरे नज़दीक 'आलम' की पहचान बहुत ही मुश्किल बल्कि मुमकिन ही नहीं है, मुश्किल इस वजह से है कि अगर 'उलेमा' किसी एक शहर एक सूबे या एक ही देश की हद में रहते तो फिर भी आसान था कि उन सबके ज्ञान के स्तर को समझ कर ये फैसला किया जा सके कि 'आलम' कौन है, लेकिन ऐसे ज़माने में जबकि ज्ञान का घेरा बहुत ज़्यादा फैल चुका है और अलग-अलग देश में उलेमा मौजूद हैं, उन सबमें एक नाम की पहचान भी बहुत कठिन है, और नामुमकिन इस लेहाज़ से मैं कहता हूँ कि आलम की पहचान (जांच-परख) करने वाले या तो आम लोग होंगे या फिर मुज्ताहिद। ज़ाहिर है कि आम लोग तो आलम की पहचान नहीं कर सकते। उसको अगर समझ सकते हैं तो सिर्फ़ मुज्ताहिद। मगर आलम होने का आधार सिर्फ़ इस पर नहीं है कि उसे कितनी ज़्यादा चीज़ें याद हैं या उसकी नज़र कितनी फैली हुई है बल्कि उसकी राय के ठीक होने पर है और ये ज़ाहिर है कि हर मुज्ताहिद शरीयत के मसलों में कुछ न कुछ नज़रिया या दृष्टिकोण रखता होगा और जो बात उसकी राय से मेल खाती होगी उसी को वह सही समझेगा। इसीलिए वह सबसे सही राय देने वाला इन्सान उसी को समझेगा जिसकी राय ज़्यादा मसलों में उसके हिसाब से सही हों यानी खुद उसकी राय

से मेल खाती हो लेकिन इससे 'आलम' होने का सही पता कैसे चल सकता है?

इसके अलावा ग़ौर करने पर एक और राज़ का पर्दा उठता है, वह ये कि 'आलम' होने का असर उन मसलों में ज़ाहिर होता है जहाँ 'आलम' और 'ग़ैरआलम' में भेद हो, लेकिन हर मुज्ताहिद जबकि खुद अपना नज़रिया रखता है यानी हर मसले में कुछ न कुछ अपनी जगह पर तय किये हुए है, तो वह खुद अपनी राय और नज़रिये को ही सही मानेगा और उसके अलावा जो भी हो वह उसे सही नहीं समझेगा। यहाँ तक कि इसके सामने किसी बड़े से बड़े के फ़तवे का बयान किया जाए तो वह कह देगा कि इस मसले में उनसे भूल-चूक हुई है यानी उनकी राय सही नहीं है।

इसका नतीजा ये निकला कि उन सभी मसलों में जहाँ इसके और किसी दूसरे मुज्ताहिद की राय में फ़र्क़ है वह उनमें अपनी ही राय और नज़रिये को सही हुक़म समझता है और उसके ख़िलाफ़ जिसका भी फ़तवा है उसे सही नहीं समझता। इसके मानी ये है कि हर मुज्ताहिद चाहे वह ज़बान से न कहे लेकिन अपनी जगह पर अपनी ही राय और नज़रिये को सबसे ज़्यादा सही समझता है।

ये और बात है कि कोई ठिठक के अपने 'आलम' होने का दावा न करे लेकिन वह मुज्ताहिद होने की वजह से अपने नज़रिये और राय के ख़िलाफ़ किसी राय को सही नहीं समझेगा। फिर उसके लिए किसी दूसरे के आलम होने का क्या मतलब रह जाता है?

मेरे नज़दीक, तक़लीद के लिए इस बात की ज़रूरत है कि अपनी जानकारी और पहुँच की हद में जिसके ज्ञान और अमल (आचरण) यानी इज्तेहाद और तक्वा (संयम) व परहेज़गारी पर सबसे ज़्यादा भरोसा विश्वास हो, उस की तक़लीद की जाए।

ज़िन्दगी के हर हिस्से में यही तरीका अपनाया जाता है। अगर डाक्टर की खोज होगी तो ऐसे की जो डाक्टरी में माहिर/निपुण हो यह ज्ञान है, और मरीज़ों की

तरफ़ ध्यान देने में कमी न करता हो, निजी भावनाओं की वजह से दवा में ख़राबी न डालता हो, ये उसका 'अमल' है। मुक़द़्दमें के लिए वकील या बैरिस्टर की ज़रूरत होती है तो ऐसे की जो क़ानून में कुशलता रखता हो, ये उसका ज्ञान है, और रिश्तत लेकर दूसरे पक्ष से मिल न जाता हो ये उसका आचरण है। तक़लीद का ताल्लुक़ दीनी मसले से है इसलिये ज़रूरत है कि वह आलिम हो यानी इन्तेहाद की क्षमता (Capability) रखता हो, और इसके साथ 'आदिल' हो यानी उसे अपने कर्तव्यों का पूरा एहसास हो वरना डर है कि वह ज़ाती मतलब के लिए दीन के हुक्मों में बदलाव कर देगा। आराम-विलास से काम ले और खोज-बीन व कोशिश में ढिलाई बरते, इसलिए मसले ग़लत बताए। किसी वक़्त कोई मसला न मालूम हो या उस मसले के बारे में अभी ग़ौर न किया हो, तो साफ़-साफ़ ये कह देना कि अभी ये मसला मेरी नज़र से नहीं गुज़रा है या अभी मैंने इस मसले पर ग़ौर नहीं किया है, अपनी शान के ख़िलाफ़ समझे, इसलिए अटकल से जवाब दे दे और कुछ न कुछ बतादे ताकि उसकी अज्ञानता का परदा न टूटे और आम लोग उसे बहुत बड़ा आलिम समझ लें। कभी बात पर अड़ा रहे व हठधर्मी से काम ले और जो बात मुँह से निकल गई चाहे बाद में उस ग़लती का एहसास भी हो फिर भी पहली बात पर अड़ा रहे और सही राय को ज़ाहिर न करे। ऐसा आदमी कभी तक़लीद के लायक़ नहीं है। ज़रूरत है इस बात की कि उसे अपने कर्तव्य की अहमियत का सही एहसास हो, वह वाजिब को करने और हर हराम से दूर रहने का कड़ाई से पाबन्द हो, उसके साथ-साथ मसले की खोज-बीन में संघर्ष, जतन से काम लेता हो अपने स्वार्थ को दीनी मसलों में न मिलाता हो, और घमण्ड, अहम्, व हठधर्मी की वजह से कभी उस सच्चाई को ज़ाहिर करने में ढिलाई न करता हो, ऐसा आदमी तक़लीद के लायक़ है। इन्हीं बातों की हिफ़ाज़त के लिए 'अदालत' की शर्त लगाई गयी और उसका आदिल होना ज़रूरी पाया गया।

अदालत (आदिल होना)

अदालत छिपी हुई चीज़ है, इसे 'खुदा का डर, कर्तव्य का एहसास और ताक़त का ज़ुब़ा कहा जा सकता है लेकिन चूँकि ये दिखने वाली चीज़ नहीं है इसलिए उसे सामने के प्रभावों यानी कामों के ज़रिये ही समझा जा सकता है। किसी इन्सान का अमली तौर से शरीयत का पाबन्द होना कि वह हर वाजिब (अनिवार्य) को करता है और हर हराम से दूर रहता है, इसी से हम समझ सकते हैं कि उसमें 'अदालत' है। अब ये बात कि वह कहाँ तक धर्म क़ानून से लगा बन्धा है इसके समझने का एक तरीक़ा, उसके साथ मेल-जोल करना, रहना-सहना है। यानी आप काफ़ी दिनों तक किसी के साथ रहे हैं और उसके सब हालात को जानते हैं, और आपने इतने दिनों साथ-साथ जीवन बिताने में ये अन्दाज़ा किया है कि उस में कर्तव्यों का एहसास पूरा पूरा है। दूसरा तरीक़ा ये है कि दो आदमी जिनके आदिल होने को आप इसी तरह समझते हों, वह किसी आदमी की अदालत की गवाही दें। तीसरा तरीक़ा ये है कि किसी के बारे में ज़्यादातर लोग अच्छे ख़्याल ज़ाहिर करते हैं और आम तौर पर उसके तक्वे (संयम) और परहेज़गारी को माना जाता हो जिससे इन्सान को उसके बारे में इत्मिनान पैदा हो जाए।

ये वह तरीक़े हैं जिन से किसी इन्सान की 'अदालत' साबित हो सकती है।

यह तरीक़ा अपनाना कि हम किसी ख़ानदान को मानते हैं इसलिए उस ख़ानदान में जो भी हो उसी की तक़लीद करेंगे या ये कि हमारे बड़े जिसकी तक़लीद करते थे हमें भी उसी की तक़लीद करना चाहिए, ये हरगिज़ सही नहीं है। इल्म का कमाल न मीरास है जो ख़ानदान में बंट जाती हो और न 'तक्वा' और अच्छा चाल-चलन, छोड़ी हुई जायदाद है जो एक से बदल कर दूसरे के हाथ में आ जाये और बाप-दादा के तरीक़े पर चलना भी नजात (मोक्ष) का ज़िम्मेदार नहीं है।

ये इन्सान के दीन और दुनिया की नजात और कामयाबी का मसला है, इसमें उसे खुद अपनी ज़िम्मेदारी का एहसास करना चाहिए।

तकलीद का चलन

तकलीद के मानी हैं किसी मुजतहिद से मज़हबी हुकमों को (दीनी मसलों के हल) लेकर उन पर चलना। इसके लिए न किसी लिस्ट में नाम लिखाने की ज़रूरत होती है न मुजतहिद को ख़बर देने की कि मैं आपकी तकलीद में आता हूँ।

मगर अफ़सोस है कि हमारे यहाँ आम लोगों के बीच में तकलीद एक रस्मी चीज़ समझ ली गई है। किसी मुजतहिद से कह दिया या एक कागज़ पर लिख कर भेज दिया कि हम आपकी तकलीद में हैं। बस अब ये उनकी तकलीद में हो गये, फिर कभी मसला पूछने की ज़रूरत महसूस नहीं की जाती और न ही उसके फ़तवे से जानकारी ली जाती है।

इस तरह की तकलीद के नतीजे दूसरी तरह से सामने आते हैं। खुदा न करे किसी रिश्तेदार का इन्तेक़ाल हो जायेगा तो तकलीद याद आयेगी, हम फुलां मुजतहिद साहब की तकलीद करते हैं इसलिये नमाज़े जनाज़ा वही पढ़ायेगे। माशाअल्लाह शादी-ब्याह का मौक़ा होगा तो निकाह पढ़वाने के लिए उन मुजतहिद साहब का दरवाज़ा खटखटाया जाएगा और अपने आप को उसका मुक़ल्लिद बताया जाएगा। बच्चे के ख़तने में दुआ पढ़वाना, ज़रूरत के वक़्त इस्तेख़ारा दिखलाना, ये वह काम है जो मुजतहिद के समझ लिये गये हैं।

जबकि ये वह काम है जिनमें मुजतहिद की ज़रूरत नहीं है, बग़ैर उसके भी ये काम पूरे हो सकते हैं मगर जहाँ शरीयत के हुकमों की परख पहचान जो ख़ास तौर से मुजतहिद ही पर निर्भर है उसमें उसकी ज़रूरत नहीं समझी जाती।

तकलीद का जो पैमाना मैंने बताया है कि जिस मुजतहिद पर सब से ज़्यादा इत्मिनान हो उसकी तकलीद की जाए, इस के बाद ये सवाल ही पैदा नहीं होता कि

तकलीद के लिए एक ख़ास मुजतहिद किस लिए? ज़ाहिर है कि वह सबसे बड़ा मुजतहिद जिस पर सबसे ज़्यादा इत्मिनान है वह एक सीमित ही हैसियत रखता होगा, इसलिए किसी भी अबा क़बा वाले और सर पर अमामा रखने वाले को देख कर उसी से मसला पूछ लेना, ये तो शरीयत के हुकमों को बिल्कुल मामूली चीज़ समझ लेना है।

मैं तकलीद के मसले में इस बात को भी सही नहीं समझता कि कुछ मसलों में एक मुजतहिद की तकलीद की जाय और कुछ मसलों में दूसरे मुजतहिद की, क्योंकि अक्सर मसले ऐसे हैं जो आपस में टकराते हैं और आपस में लगे बन्धे होते हैं यानी अगर एक पर चलेगा तो दूसरे पर इसका असर हो सकता है। (यानी कभी कभी एक काम दूसरे काम पर निर्भर होता है)।

अब तकलीद करने वाला ये नहीं समझ सकता कि वह कौन से मसले हैं, अगर उसने दो-चार आदमियों की अलग-अलग मसलों में तकलीद की तो अक्सर ये सामने आएगा कि कई मुजतहिद की तकलीद करने वाला उन मसलों को अलग अलग कर देता है। जो आपस में एक दूसरे से जुड़े हैं। ऐसे में अगर एक मसले में एक मुजतहिद के फ़तवे पर चलेगा और दूसरे मसले में दूसरे मुजतहिद के फ़तवे पर जिसका हुकम पहले मुजतहिद से अलग है, तो इसका नतीजा ये होगा कि उसका अमल जो सामने आएगा वह दोनों के नज़दीक ग़लत होगा।

ये उसी तरह है जैसे आपको एक मकान बनवाना है। ज़ाहिर है कि इस मकान के दो ओर होंगे एक पूरब और एक पश्चिम। आप एक इंजीनियर के पास गये और उससे कहा कि इसके सिर्फ़ पूरब वाले हिस्से का नक्शा बना दो, उसने जो ख़ास चीज़ें हैं जैसे-दालान, ड्राइंगरूम, रहने के कमरे बना दिये और उसके दिमाग़ में ये है कि दूसरी ज़रूरत की चीज़ें जैसे-बाथरूम, बावर्चीख़ाना, टॉयलेट वग़ैरह दूसरी तरफ़ बन जाएगा। उसके बाद आप दूसरे इंजीनियर के पास गये और पहले नक्शे को दिखाये बग़ैर उससे पश्चिम के हिस्से का नक्शा बनाने के लिए कहा तो उसने भी उन्हीं चीज़ों जैसे - दालान, ड्राइंगरूम, बेडरूम वग़ैरह पश्चिम की तरफ़ बना दी ये सोच कर कि बाकी चीज़ें पूरब के

हिस्से में बन जाएगी। आपने उन दोनों नक्शों को लिया और उसके मुताबिक मकान तैयार कर लिया। अब नतीजा ये हुआ कि दोनों तरफ कमरे, दोनों तरफ डाइंगरूम, दोनों तरफ दालान मौजूद मगर पूरे घर में बाथरूम, पायखाना (लैट्रिन), बावर्चीखाना और दूसरी ज़रूरत की चीज़ें ग़ायब हैं। ये एक ही मकान के दो हिस्सों का दो इंजीनियरों से नक्शा बनवाने का नतीजा है। पूरे मकान का नक्शा इन दोनों में से कोई एक भी बनाता तो अपनी-अपनी जगह पर सही होता, मगर दोनों नक्शों के मिल जाने से नतीजा वह हुआ जो दोनों के नज़दीक गुलत होगा यानी अगर किसी मकान में सिर्फ कमरे ही कमरे और दालान ही दालान हों और दूसरी ज़रूरत की चीज़ें जैसे टॉयलेट, बाथरूम और किचन हो ही न तो कोई भी इंजीनियर इसे रहने के लायक एक पूरा मकान नहीं कह सकता।

इसी तरह अगर किसी आदमी को बुखार हो और किसी खास जगह दर्द भी हो, एक डाक्टर के पास जाए और उससे सिर्फ दर्द के बारे में बताएं और दर्द की दवा लिखवा ले अब दूसरे डाक्टर के पास जाए और उससे सिर्फ बुखार के बारे में बताएं और उसकी दवा लिखवा ले, फिर इन दानों दवाओं को मिलाकर इस्तेमाल करें, अक्सर ये सूरत निहायत नुकसानदे (Reaction) साबित होगी और कभी इससे जान का ख़तरा भी हो सकता है। हालांकि इनमें से किसी एक से भी अगर बुखार और दर्द दोनों का एक साथ इलाज कराया जाता तो दोनों उसका इलाज सही तरीके से कर देते और वह आदमी ठीक हो जाता है।

बिल्कुल यही बात शरीयत के मसलों की भी है कि कुछ हुक्म ऐसे हैं जो देखने में तो अलग-अलग हिस्सों में जुड़े हुए नज़र आते हैं, मगर उनकी जड़ एक ही होती है। मिसाल के तौर पर रमज़ान के महीने में किसी रात गुस्ल की ज़रूरत हो जाए और गुस्ल करने की गुंजाइश न हो तो 'तयम्मूम बदले गुस्ल' करने का हुक्म है, यानी इस नियम से तयम्मूम करें कि "तयम्मूम मैं करता हूँ बदले गुस्ले जनाबत के वाजिब कुर्बतन

इलल्लाह"। इस तयम्मूम के बाद बहुत से उलमा का कहना है कि सोना जाएज़ नहीं है यानी अगर सो जाएगा तो वह तयम्मूम टूट जाएगा और फिर रोज़ा सही नहीं होगा। दूसरी बात (दूसरा हुक्म) जो सामने से मेरी नज़र में ज़्यादा सही है कि यहां सोना जाएज़ (सो सकता) है और इस तयम्मूम के बाद सो जाने से रोज़ा टूटता नहीं है यानी रोज़ा सही है। देखने में ये मसला रोज़े के हुक्मों से जुड़ा हुआ है। आप ने इस मसले को किसी आलिम से पूछा उन्होंने कहा कि सोना जाएज़ है, कोई हर्ज नहीं। आप ने उनकी तक्लीद की और तयम्मूम करके सो गये।

दूसरी तरफ़ जब आप सो कर उठे और सुबह की नमाज़ पढ़ना हो तो अब वुजू करें या 'तयम्मूम' बदले गुस्ल करें?

देखने में ये मसला पाकी का है और नमाज़ से जुड़ा है, आपने इसे दूसरे आलिम से पूछा उन्होंने कहा कि नमाज़ के लिये फिर तयम्मूम बदले गुस्ल करना चाहिए, यानी उनकी तक्लीद की और तयम्मूम बदले गुस्ल कर लिया और नमाज़ पढ़ ली। हालांकि दोनों ही मसले एक ही चीज़ से जुड़े हैं और आपने जो अमल किया है वह किसी आलिम के फ़तवे के लेहाज़ से सही नहीं हुआ।

असली अलगाव जो पैदा हुआ वह यहाँ से कि 'तयम्मूम' गुस्ल के लेहाज़ से 'पूरा बदल' है (इस नज़रिये के मुताबिक) यानी 'तयम्मूम बदले गुस्ल' करने के बाद इन्सान उसी तरह पाक हो जाता है जिस तरह गुस्ल के बाद और जिन चीज़ों से वुजू या तयम्मूम टूट जाता है जैसे पेशाब, पाख़ाना, नींद आना, वगैरह से उस तयम्मूम बदले गुस्ल पर कोई असर नहीं पड़ता यानी उसकी पाकी तो बाकी रहती है लेकिन उन चीज़ों के जो तयम्मूम या वुजू को तोड़ देती हैं उनके हो जाने पर नमाज़ पढ़ने के लिए सिर्फ वुजू की ज़रूरत होती है और अगर इन्सान के लिए नुकसान दे हो तो तयम्मूम बदले वुजू करना होगा। दूसरा नज़रिया कि तयम्मूम गुस्ल के लेहाज़ से अधूरा बदल है (इस नज़रिये के मुताबिक) वह चीज़ें जो वुजू या तयम्मूम को तोड़ देती हैं जैसे पेशाब, पाख़ाना,

नींद वगैरह के आ जाने पर 'तयम्मुम' बदले गुस्ल' भी टूट जाता है और नमाज़ के लिए दोबारा 'तयम्मुम' बदले गुस्ल' करना होगा। जो लोग तयम्मुम को 'पूरा बदल' मानते हैं उनके नज़दीक सो जाना जाएज़ है लेकिन इस के बाद नमाज़ के लिए वजू करना चाहिए, जिस तरह अगर ये गुस्ल किये हुए होता तो जागने के बाद सिर्फ वजू करना ज़रूरी था या अगर वुजू न कर सकता हो तो तयम्मुम बदले वजू करना चाहिए लेकिन जो लोग 'पूरा बदल' मानते हैं उनके नज़दीक सोना जाएज़ नहीं औ अगर सो जाए तो नमाज़ के लिए फिर तयम्मुम के बदले गुस्ल करना चाहिए क्योंकि सो जाने से वह पहला तयम्मुम टूट गया और अब फिर ये उसी तरह नजिस हो गया।

आप सो तो गये मगर जागने के बाद नमाज़ के लिए वजू नहीं किया, तयम्मुम बदले गुस्ल किया जो किसी के नज़दीक सही नहीं था क्योंकि जिस मुज्ताहिद से सोने की इजाज़त मिली थी उसके नज़दीक सो कर उठने के बाद वजू करना चाहिए था, और जिसके नजदीक सोकर उठने के बाद तयम्मुम बदले गुस्ल करना चाहिए, उसके नज़दीक पहले वाले 'तयम्मुम' बदले गुस्ल के बाद सोना जाएज़ नहीं है। इसलिए यकीन के साथ कहा जा सकता है कि आपने जो काम किया है उसकी वजह से या तो आपका रोज़ा ग़लत हो गया या नमाज़ सही नहीं हुई, क्योंकि जिसके नजदीक तयम्मुम 'बदले गुस्ल' के बाद सो जाना जाएज़ है उसके नज़दीक सोकर उठने के बाद नमाज़ के लिए वजू ज़रूरी था और आप ने यहां वजू नहीं किया लेहाज़ा बिना वुजू के नमाज़ पढ़ने की वजह से नमाज़ ग़लत हो गयी। और जिसके नजदीक 'तयम्मुम बदले गुस्ल' के बाद सोना जाएज़ नहीं था और आप सो गये लेहाज़ा तयम्मुम टूट गया और आप सुबह की अज़ान तक नजासत की हालत में सोते रहे इसलिए रोज़ा ग़लत हो गया, क्योंकि रोज़े के सही होने की शर्त है कि आप सुबह की अज़ान से पहले तक पाक हो जाएँ। इसका नतीजा ये है कि आपको नमाज़ की भी कज़ा करनी चाहिए और रोज़े की भी।

ये किस बात का नतीजा है ? इस बात का कि

आपने एक अमल के लिए दो की तकलीद की। अब चूँकि आप नहीं समझ सकते कि कौन से मसले एक दूसरे से जुड़े हैं और कौन से मसले एक दूसरे से अलग, इसलिए आपके लिए तो सही तरीका यही है कि आप एक ही मुज्ताहिद की तकलीद करें। फिर जिस मसले में वह खुद इजाज़त दे कि आप इस मसले में किसी दूसरे मुज्ताहिद के फ़तवे पर अमल कर सकते हैं वह भी जिस पर पूरा इत्मिनान हो ताकि दूसरे मुज्ताहिद के फ़तवे पर चलना जाएज़ होगा।

इन्तेक़ाल कर चुके मुज्ताहिद की तकलीद

एक मसला जिसके बारे में शको-शुबहा होता है, वह मरे हुए मुज्ताहिद की तकलीद का मसला है। ज्यादातर लोग ये कहते हैं कि किसी ज़िन्दा मुज्ताहिद ही की तकलीद की क्या ज़रूरत है? मरे हुए मुज्ताहिद ही की तकलीद पर बाक़ी रहना तो कुछ उलेमा भी जाएज़ समझते हैं, मगर जहाँ तक ग़ौर किया जाता है तो मालूम होता है कि सचमुच खुद तकलीद का जाएज़ होना बुनियादी जड़ और क़ानून पर तो निर्भर है नहीं, अगर क़ानून पर निर्भर होता तो हर इन्सान दीनी मसलों की जानकारी और खोजबीन (Research) का ज़िम्मेदार होता, यानी मुज्ताहिद बनना हर इन्सान के लिए ज़रूरी होता मगर ऐसा होने से ज़िन्दगी का पूरा तानाबाना बिगड़ जाता और ज़िन्दगी की दूसरी ज़रूरतें पूरी नहीं हो पाती। इस ज़रूरत की वजह से तकलीद की इजाज़त मिली है लेकिन जो बात ज़रूरत की वजह से होती है वह ज़रूरत ही के घेरे में सिमटी होती है और घेरे से आगे बढ़ने के लिए दलील की ज़रूरत होती है, अब देखना पड़ेगा कि तकलीद की जो दलीलें हैं, क्या वह मरे हुए मुज्ताहिद की तकलीद का भी फ़तवा देती है या नहीं हैं, जैसे कुर्आन की आयत "हर ग़िरोह में से कुछ लोग दीन का इल्म सीखने के लिये निकलें" या वह हदीसें जिन में अबान बिन तग़लब को फ़तवा देने की बात की गयी है या यूनुस बिन अब्दुर्रहमान से मसला पूछने का हुक्म दिया गया है मगर ये बात ज़ाहिर है कि इन दलीलों में ज़िन्दा ही लोगों से हुक्म दिया जा रहा है। (.....जारी)